



## **QORTI CIVILI - PRIM'AWLA**

**IMHALLEF**

**ONOR. DR JOANNE VELLA CUSCHIERI  
B.A., MAG. JUR. (EUR. LAW.), LL.D.**

**Illum 1-Erbgha, 5 ta' Ottubru 2022**

**Kawza Numru: 5**

**Rikors Guramentat Numru:- 449/22 JVC**

**Christopher Apap (ID No: 321268M)  
ghan-nom u in rappresentanza tal-  
minuri ibnu Muhammed Hadi  
Rayhan Bin Mikael Daniel  
Christopher Apap (KI Nru:  
0346118L)**

**vs**

**Direttur Registru Pubbliku**

**Il-Qorti,**

Rat ir-rikors guramentat fejn ir-rikorrenti Christopher Apap għannom u in rappresentanza tal-minuri ibnu Muhammed Hadi Rayhan Mikael Danial Christopher Apap li talab kif isegwi:

1. Illi l-minuri Muhammed Hadi Rayhan Mikael Danial Christopher Apap twieldet nhar it-3 ta' Jannar 2005 (ara Dok. CA1 hawn anness);
2. Illi permezz ta' digriet moghti mill-Qorti Syariah tar-Repubblika ta' Singapore, datat it-13 ta' Settembru 2010, dik l-Onorabbli Qorti ddikjarat li ż-żwieg ta' bejn l-esponent u l-ex mara tieghu Shakina Binte Mohamed Sani, u cioe' omm il-minuri, gie xolt u pronunzjat id-divorzju bejn il-partijiet (ara Dok. CA2 hawn anness);
3. Illi l-istess Qorti ordnat li l-esponent jigi fdat bil-kura u l-kustodja tal-minuri (ara Dok. A2 hawn anness);
4. Illi sa mis-sena 2009 sal-lum, u cioe' għal dawn l-ahhar tlettax (13)-il sena, il-minuri dejjem ghex f'Malta flimkien mal-esponent missier;
5. Illi meta l-esponent gie biex japplika ghall-passaporti Maltin tal-minuri, ismu tant kien twil illi ma setax jigi miktub kollu fuq il-passaport Malti (ara Dok. CA3 hawn anness);
6. Illi fuq il-karta tal-identita Maltija tal-minuri hemm indikat l-isem li l-minuri huwa magħruf bih u cioe' Rayhan (ara Dok. CA4 hawn anness);

7. Illi tul hajtu sal-gurnata odjerna l-minuri dejjem żamm, ghamel užu minn u dejjem kienet maghrufa b'isem wiehed u ciee Rayhan Apap u dan kif inhu evidenzjat mis-segwenti dokumenti u kif ser jigi ampjament evidenzjat fil-mori tal-kawża:

Dok. CA5 - Kopja tal-card użata għat-trasport pubbliku ta' Rayhan Apap

Dok. CA6 - Kopja uzata għal-librerija pubblika ta' Rayhan Apap

Dok. CA7 - Kopja tal-Out Patient Service Appointment Record ta' Rayhan Apap

Dok. CA8 - Kopja tal-European Health Insurance Card ta' Rayhan Apap

Dok. CA9 - Kopja tal-konferma li l-minuri kien jattend l-Kullegg ta' Santa Tereža Imriehel datat it-2 t'Awwissu 2010;

Dok. CA10 - Kopji ta' numru ta' dokumenti marbuta mal-edukazzjoni ta' Rayhan Apap datati mill-2013 sal-2021;

Dok. CA11 - Kopja tal-BOV card ta' Rayhan Apap li turi ukoll il-firma tieghu;

Dok. CA12 - Kopji ta' numri ta' dokumenti relatati mas-sahha medika ta' Rayhan Apap datati mill-2010 sal-2019;

Dok. CA13 - Kopji ta' certifikati mahruga minn The Scout Association of Malta f'isem Rayhan Apap għas-snin 2013 u 2014;

Dok. CA14 - CV ta' Rayhan Apap;

Dok. CA15 - Acceptance letter mahruga mill-ITS (Institute of Tourism Studies). Dan hu kors li qed jagħmel il-minuri li beda f'Ottubru 2021 u li hu mistenni li jkɔmpli għal madwar tlieta sa hames snin;

8. Illi hija x-xewqa tal-minuri Muhammed Hadi Rayhan Mikael Danial Christopher Apap li jkun maghruf b'mod ufficjali bhala 'Rayhan Apap' anke in vista' tal-fatt li hu dejjem hekk maghruf fil-hajja socjali tieghu u jixtieq li kull certifikat mahrug f'ismu jindika l-isem 'Rayhan Apap ';
9. Illi huwa fl-interess tal-partijiet kollha li ma jkun hemm ebda diskrepanza bil-mod ta' kif inhua maghruf il-minuri kemm b'mod ufficjali kif ukoll fil-hajja socjali tieghu;

Għaldaqstant, jghid l-intimat ghaliex din l-Onorabbli Qorti m'ghandhiex għar-ragunijiet premessi:

1. Tiddikjara jekk hemm bżonn, illi r-rikorrenti Muhammed Hadi Rayhan Mikael Danial Christopher Apap li twieldet nhar it-3 ta' Jannar 2005 hija maghrufa bhala 'Rayhan Apap';
2. Tordna ili tali fatti jigu riflessi b'korrezzjoni tal-Att i Twelid tagħha numru 3461 tas-sena 2018 billi tordna illi l-isem tar-rikorrenti Muhammed Hadi Rayhan Mikael Danial Christopher Apap li jsir 'Rayhan Apap';
3. Tordna illi tali fatt jigi rifless b'korrezzjoni tal-Att i Twelid tagħha bin-numru 3461 tas-sena 2018 billi tordna illi :
  - (i) fil-kolonna intestata "Annotazzjonijiet" tal-Att tat-twelid bin-numru 3461 tas-sena 2018 jitniżżlu il-kliem "l-isem għandu jkun 'Rayhan Apap' billi dan huwa l-isem li huwa maghrufa bih",

- (ii) taghti kull direttiva ohra li jidhrilha xierqa u opportuni;
4. Tordna illi kull bidla ordnata bis-sahha ta' dina s-sentenza u in partikolari isem il-minuri u kif għandha tissejjah jigi rifless f'kull att ta' stat civili relattiv inkluż iżda mhux limitatament ghall-passaport tal-istess minuri u fejn ikun il-każ għal uliedu u d-dixxidenti tieghu.

Bl-ispejjeż kontra l-intimat li huwa minn jssa ngunt għas-subizzjoni.

Rat ir-risposta guramentata tad-Direttur tar-Registru Pubbliku intimat illi taqra kif isegwi:

1. Illi preliminarjament, *ai termini* tal-Artikolu 254 tal-Kapitolu 16 tal-Ligijiet ta' Malta, għandha ssir id-debita publikazzjoni tas-smiġħ tal-kawża odjerna fil-Gazzetta tal-Gvern minn tal-inqas ġmistax-il ġurnata qabel tali smiġħ;
2. Illi għal dak li jikkonċerna l-mertu tal-kawża, l-esponent jistqarr illi mhux edott mill-fatti kif gew iddikjarati fir-rikors guramentat tar-rikorrent;
3. Illi skont l-Att tat-Twelid tal-minuri nnumerat 3461/2018, vera kopja ta' liema qed tiġi hawn annessa u mmarkata Dok. DRP 1, 'Muhammad Hadi Rayhan Bin Mikael Danial Christopher Apap' twieled f'Singapore fit-3 ta' Jannar 2005 lil Christopher (Mikael Danial Christopher) Apap u lil Shakina Binte Mohamed nee' Sani;

4. Illi tali Att tat-Twelid ġie rregistret f'pajjiżna *ai termini* tal-artikolu 244 tal-Kap. 16 tal-Ligijiet ta' Malta, billi l-esponent ittraskriva l-informazzjoni li tinsab fl-att esteru *ad verbatim* fl-att lokali;
5. Illi mill-formola li permezz tagħha l-missier għamel ir-*Request for Birth Registration* f'pajjiżna, kopja ta' liema qed tiġi hawn annessa u mmarkata Dok. DRP 2, jirriżulta illi l-Att tat-Twelid lokali innumerat 3461/2018 in effetti jirriproduci testwalment l-informazzjoni li tinsab fl-att tat-twelid esteru, li jinsab anness mal-istess formola, u għalhekk evidentement ma sar ebda żball u ma kien hemm ebda nuqqas da parti tal-esponent;
6. Illi mingħajr preġudizzju għal dak premess, l-esponent jiġi sottometti illi fir-rigward tal-ewwel żewġ talbiet attriċi, huwa jirrimetti ruħu għad-deċiżjoni ta' din l-Onorabbli Qorti, salv però illi l-provi miġjubin ikunu l-ahjar u sodisfaċenti f'għajnejn il-ligi;
7. Illi fir-rigward tat-tielet talba attriċi, l-esponent jara li din tirreplika t-talbiet l-oħrajn tar-rikorrent u li għaldaqstant mhix meħtieġa, iż-żda f'każ li din ma tigħix irtirata jkun meħtieġ li rr-rikorrent jitlob korrezzjoni fiha ai termini tal-artikolu 175 tal-Kap. 12 tal-Ligijiet ta' Malta, stante illi l-Att tat-Twelid tal-minuri mhux tas-sena 1918 imma huwa tas-sena 2018. In oltre, f'każ li t-talba ma tigħix irtirata, fl-umli fehma tal-esponent għandhom jiġu spċifikati l-koloni li fihom qed jintalbu l-korrezzjonijiet a skans ta' ekwivoċi;

8. Illi fir-rigward tar-raba' talba attrici, qed ikun irrilevat illi ai termini tal-Artikolu 253 tal-Kodiċi Čivili, korrezzjoni tista' ssir f'dawk l-Atti tal-iStat Čivili relattivi għall-persuna u, fejn ikun hemm, għall-ulied u dixxidenti ulterjuri ta' dik il-persuna, liema atti jridu jigu indikati fit-talba bin-numru tal-att u s-sena relattiva tagħhom. Illi għaldaqstant, f'każ li din l-Onorabbli Qorti tilqa' t-talbiet attrici u tordna t-tibdil rikjest, l-esponent umilment jirrileva illi sabiex ikun hemm dan it-tibdil, ir-rikorrent għandu ji speċifika liema huma dawn l-atti permezz tan-numru progressiv u s-sena ta' kull att relattiv;
9. Illi fir-rigward tar-raba' talba attrici wkoll, l-esponent jirrileva illi huwa mhux responsabbi għall-ħrug ta' dokumenti uffiċjali bħal ma huma l-passaporti, u għalhekk ma jistax jiġi ornat iwettaq xi tibdil f'tali dokumenti uffiċjali li mħumiex fil-kompetenza tiegħu stante illi mħumiex atti tal-istat ċivili ai termini tal-artikolu 253 tal-Kap. 16 tal-Ligijiet ta' Malta;
10. Illi finalment, u dan mingħajr īxsara għall-premess, l-esponent jissottometti li fi kwalunkwe każ l-azzjoni tar-rikorrent mhijiex attribwibbli għal xi għemil jew nuqqas da parti tal-esponent u għalhekk id-Direttur intimat m'għandux jiġi assogġettat għall-ispejjeż tal-kawża istanti;
11. Salv eċċeżzjonijiet ulterjuri.

Bl-ispejjeż kontra r-rikorrent, li qiegħed jiġi nġunt in subizzjoni.

Rat illi saret id-debita publikazzjoni esebita a fol. 80 tal-process;

Fil-mertu l-Qorti rat id-dokumentazzjoni vasta esebita mar-rikors guramentat tar-rikorrenti illi tevidenzja bl-aktar mod car illi l-minuri Muhammed Hadi Rayhan Mikael Danial Christopher Apap huwa fil-fatt maghruf bl-isem biss ta' Rayhan u bil-kunjom Apap.

Illi mid-dokumentazzjoni esebita u kif ukoll mill-affidavit tar-rikorrent Christopher Apap, il-Qorti hija sodisfatta illi l-minuri effettivamente huwa maghruf bl-isem biss ta' Rayhan Apap u ghalhekk se jghaddi sabiex jilqa' t-talbiet tar-rikorrent.

## **Decizjoni**

Għaldaqstant għar-ragunijiet kollha suesposti din il-Qorti taqta' u tiddeciedi din il-kawza kif isegwi:

1. Tichad l-eccezzjonijiet tal-intimat Direttur tar-Registru Pubbliku sakemm dawn huma inkompatibbli ma' dak hawn deciz;
2. Tilqa' l-ewwel talba u tiddikjara illi r-rikorrenti Muhammed Hadi Rayhan Mikael Danial Christopher Apap li twieled nhar it-3 ta' Jannar 2005 hija fil-fatt maghrufa bhala 'Rayhan Apap';
3. Tilqa' t-tieni talba u tordna ili tali fatti jigu riflessi b'korrezzjoni tal-Att i ta' Twelid tagħha numru 3461 tas-sena 2018 billi tordna illi l-isem tar-rikorrenti Muhammed Hadi Rayhan Mikael Danial Christopher Apap jsir 'Rayhan Apap';

4. Tilqa' t-tielet talba u tordna illi tali fatt jigi rifless b'korrezzjoni tal-Att ta' Twelid tagħha bin-numru 3461 tas-sena 2018 billi tordna illi fil-kolonna intestata "Annotazzjonijiet" tal-Att tat-twelid bin-numru 3461 tas-sena 2018 jitniżżlu il-kliem "l-isem għandu jkun 'Rayhan Apap' billi dan huwa l-isem li huwa magħruf bih",
5. Tilqa' r-raba' talba limitatament ghall-atti illi huma fil-poter tad-Direttur tar-Registru Pubbliku.
6. Tordna li d-Direttur tar-Registru Pubbliku jigi nnotifikat b'kopja tas-sentenza ta' din il-Qorti u dan skont l-artikolu 256 tal-Kap 16 tal-Ligjiet ta' Malta.

Fic-cirkostanzi l-ispejjez kontra l-istess rikorrent.

### **Moqrija.**

**Onor. Imhallef Dr. Joanne Vella Cuschieri  
B.A., Mag. Jur. (EUR.LAW), LL.D.  
5 ta' Ottubru 2022**

**Karen Falzon  
Deputat Registratur  
5 ta' Ottubru 2022**